

ጸሓፊ ሀግደፍ ኣቶ ኣልኣሚን መሓመድ ሰዒድ
ሱታፊ ደቀንስትዮ ኣብ ብረታዊ ቃልሲ ግን ኣብ መፋርቕ 1960ታት
ኣብ ግዜ ክፍልታት እዩ ጀሚሩ



ዓብደልቃድር ኣሕመድ

*** ተሳትፎ ደቀንስትዮ ኣብ ብረታዊ ቃልሲ ህዝቢ ኤርትራ መዓስ ጀሚሩ ክንብል ንክእል ?**
ብዙሕ ሰብ ተሳትፎ ኤርትራዊት ጓለንስተይቲ ኣብ ብረታዊ ቃልሲ ኣብ 1970ታት ዝጀመረ ይመስሎ ይኸውን። ሱታፊ ደቀንስትዮ ኣብ ብረታዊ ቃልሲ ግን ኣብ መፋርቕ 1960ታት ኣብ ግዜ ክፍልታት እዩ ጀሚሩ። ይዝከረኒ ኣብ 1967/65 ኣብ'ታ ብዓብደልከሪም ኣሕምድ ትምራሕ ዝነበረት ሳልሰይቲ ክፍሊ፡ ሰልስተ ተጋደልቲ ኣዋልድ ነይረን። ድሓር ግን ምስቲ ኣብ ሰውራ ኤርትራ ኣብ መንጎ ክፍልታት ዝተላዕለ ሸግራት፡ እተን ደቀንስትዮ ብዙሕ ከይጸንሓ ናብ ሰምሰም ዝበሃል መዓስከር ላጂኢን-ሱዳን ከይደን። እቲ ዝነበረ ፓለቲካዊ ኩነታት ናይቲ ሰውራ ኣይሓገዘንን። ኣብቲ ግዜ'ቲ ናይዘን ደቀንስትዮ ናብ ሜዳ ምስላፍ ንብዙሕ ሰብ ይገርሞ ነበረ።

ቅድሚ ሰውራ ናብ ዝነበረ ታሪኽ እንተርኣናውን ብዝተወደበ መልክዕ ድኣ ኣይኹን'ምበር፡ ኣብደ ደቀንስትዮ ንመግዛእቲ ዘመልከተ ታሪኽ ኣብ ኣፋውያን ግጥምታት ዝተፈለለዩ ቋንቋታት ሃገርና ንረክብ ኢና። ኣብ ደንካልያ፡ ሰምሃር ደቡብ፡ ባርካን ካልእ ከባቢታትን ኤርትራ፡ ኣንጻር'ቶም ክጨውዩዎን፡ ከም ጌላ ክሸጡዎንን ከደምጦም ክገብሩዎንን ዝፍትኑ ዝነበሩ ደራቡሽን ጣልያንን ካልኣት ገዛእትን ዝነበረን ተቓውሞ ዝገልጽ ታሪኻት ኣሎ። ጥርኑፍ ወይ ውዱብ ተቓውሞ'ዩ ነይሩ ክበሃል ኣይከኣልን። ቡብውልቀን ዘርእይኦ ዝነበራ ተቓውሞ ክኸውን ይኸእል'ዩ። ናይ ገለ ካብዘን ደቀንስትዮ ጀግንነት ዝገልጽ ኣፋዊ ግጥሚታት ኣብ ቋንቋታት ሳሆ፡ ትግሬ፡ ብሌን፡ ትግርኛን ካልኣትን እናተወራረሰ ዝመጸ ዛንታታት ኣሎ።

ልዑል ውዳቤ ዘለዎ ተሳታፊነት ደቀንስትዮ አንጻር መግዛእቲ ዝተራእየሉ መድረኽ ምስ ምውላድ ህዝባዊ ሓይልታት ኣብ ኣኣዳሞት ዓመታት 1970ታት ኣዩ። ገዛእቲ ኣብ ገጠራት ይኹን ከተማታት ኤርትራ ዝፍጽምዎ ዝነበሩ ቅትለትን ግፍዒን ከም ሳዕቤኑ ዝተራእየ ስደትን፡ ኣኤርትራዊት ጓለንስተይቲ አንጻር መግዛእቲ ብረት ኣልዒላ ክትቃለስ ካ ብዝድረኽ ምኽንያታት ሓደ እዩ። ካብ 1972/73 ክሳብ 1977 ኣብ ዝነበረ ዓመታት ከኣ እቲ ተሳታፊነት ቀስ ብቐስ እናማዕብለን እናሓየለን ክመጽእ ተራእየ።

ኣብ መፋርቕ ሰብዓታት፡ ኣብ ትሕቲ ጽላል ተጋድሎ ሓርነት ኤርትራ ዝቐመ፡ ማሕበር ደቀንስትዮ ኤርትራ ኤርትራ ነይሩ እዩ። ብዓል ዛህራ ጃብርን ኣምና መለኪንን ካልኣትን ዝመርሐኦ። እቲ ማሕበር ኣብ ምድራኽ ቃልሲ ደቀንስትዮ አንጻር መግዛእቲ ናቱ እጃም ነይርዎ ኣዩ። ኣብ 1976 አንጻር መግዛእቲ ናይ ደርግ ኣብ ዝካየድ ዝነበረ ቃልሲ ኮነ ኣብ መንጎ ሓይልታት ሰውራ ዝነበረ ኩናት ሓድሕድ ደው ኣብ ምባል፡ ዓቢ ተራ ተጻዊተን ኣየን። እቲ ምንቅስቃስን ውዳቤን ኣብ ወጻኢ ሃገራት ኣብ ከም ዒራቕ፡ ሶርያ፡ ኩዌት፡ ሊባኖስ ካልኣት ሃገራት ኣዕራብን ዝነበራ ደቀንስትዮ ዝጥርንፍ እዩ ነይሩ።

እቲ ዝሓየለን ዝሰፍሐን ሱታፌ ኤርትራውያን ደቀንስትዮ ኣብ ቃልሲ፡ ምስ ምሕያል ውድብ ህዝባዊ ግንባር ዝመጸ እዩ። እቲ ውዳቤ፡ በብቕሩብ እናሰፍሐን እናሓየለን ብምምጻእ፡ ኣብ 1979 ኣብ ዓራግ፡ ሳሕል ኣብ ዝተካየድ ጉባኤ ንሃገራዊ ማሕበር ደቀንስትዮ ኤርትራ ብምምስራት፡ ናይ መወዳእታ መልክዑ ሒዙ።

*** ኣመለኻኽታ ህዝባዊ ግንባር ኣብ ሕቶ ደቀንስትዮ ከመይ እዩ ?**

ኣመለኻኽታ ህዝባዊ ግንባር ኣብ ጉዳይ ደቀንስትዮ ንጹር እዩ። ደቀንስትዮ ፍርቂ ሕብረተሰብ ኤርትራ እየን። ነዚ ፍርቂ ዓቕሚ ሕብረተሰብ ከየሳተፍካ፡ ክብጻሕ ዝኽእል ምዕባለ የለን ኢሉ ዩ ዝኣምን። ብኣፍ ዘይኮነ ድማ፡ ብግብሪ ኣብ ኩሉ መዳያት ንትግባረኡ ይሰርሕ ነይሩ። ኤርትራዊት ጓለንስተይቲ አንጻር ድርብ ጭቆና ማለት አንጻር መግዛእቲን ተባዕታዊ ልዕልናን ተቐሊሳ መሰላ ከተረጋግጽ ድማ ባይታ ፈጠሩ። ብዘይካዚ ብኣመለኻኽታ ህዝባዊ ግንባር ሕቶ ጓለንስተይቲ ማሕበራዊ ሕቶ ጥራይ ዘይኮነ ሕቶ ድሕነት ሃገርውን እዩ። ጓለንስተይቲ ፍርቂ ኣካል ሕብረተሰብ እያ ንብል እንተለና። ፍርቂ ክፋል ሕብረተሰብ እንተተገለሉ፡ ድሕነት ናይቲ ፍርቂ ኣካል ሕብረተሰብ ኣሎ ክትብል ኣይትኽእልን። ነዘን ሰለስተ ኣገደስቲ ነገራት ክንሕዘን እንተኽኢልና፡ እቲ ውድብ ይኹን እቲ መንግስቲ ብዛዕባ ደቀንስትዮ እንታይ ከምዝሓሰብ ክበርሃልና ይኽእልዩ። ካብዚ ኣጠማምታዚ ብምብጋስ ከኣ፡ ማዕረ ስራሕ፡ ማዕረ ደምዘ፡ ማዕረ ተሳታፊነት ኣብ ፓለቲካዊ ህይወት፡ ማዕረ ተሳታፊነት ኣብ ቁጠባዊን ማሕበራዊን ዕማማት ንምርግጽ እቲ መንግስቲን ግንባርን ዝሰርሑሉ እዩ። ነዊሕ ጸዕርን መስርሕን ዝሓትት ቃልሲ እዩ። ኣብ ውሽጢ እቲ ፓለቲካዊ መስርሕ ከኣ ጓለንስተይቲ ተራኣ እናልዓለ ከምዝኸይድ ክትገብር ክትክእል ኣለዎ። መሰልን ማዕርነትን ኣብ መወዳእታ

ብተሳታፍነትን ብብቕዓትን እዩ ዝረጋገጽ። እዚ ኣመለኻኽታ ህዝባዊ ግንባር ኣብ ጉዳይ ደቀንስትዮ፡ ኣብ ሃገራዊ ቻርተር ህዝባዊ ግንባር ንደምክራሲን ፍትሒን ብንጹር ሰፊሩ ዘሎ እዩ።

*** ብግብሪ ንምዕዋቱ ክሳብ ክንደይ ተሰሪሑሉ ክንብል ንኽእል ?**

ከምቲ ኣቐዲመ ዝገለጽኩዎ እቲ መስርሕ ነዊሕ እዩ። ግን ተበጊስና፡ ጽቡቕ ኣንፈት ሒዝና ድሓን ሰጉምና ኣለና ክንብል ንኽእል። ሚእቲ ካብ ሚእቲ መሰል ደቀንስትዮ ኣረጋጊጽና ኢልና ኣይንጀሃርን። ብቐጻሊ ቃልሲ ዘድልዮ መስርሕ እዩ። እቲ ባይታ ተፈጢሩ ስለዘሎ ግን እታ ጓለንስተይቲ ተቢዓን ሓይላን ክትሰርሕን ንመሰላ ብግብሪ ከተረጋግጽን ክትክእል ኣለዎ። ሓደ ካብቲ ህዝባዊ ግንባር፡ ሱታፌ ደቀንስትዮ ኣብ ፓለቲካዊ መስርሕ ንምትብባዕ ዘተኣታተዎ ኣገባብ፡ ሰላሳ ካብ ሚእቲ ናይ ፓለቲካዊ ስርሓት ንጓለንስተይቲ ከምዝሕዛእ ምግባር እዩ። ኣብነት ኣብ ዝኾነ ምርጫ 30% መናብር ንደቀንስትዮ ምሕዛእ ኣብ ዝኾነ ዓለም ኣይተራእየን። እዚ ገና ኣብ ግዜ ብረታዊ ቃልሲ እንከለና ዝተኣታተወ እዩ። ኣብ ናይ ባይቶ ምርጫ ንኣብነት፡ ኣብቲ ሰላስ ካብ ሚእቲ ንኣድሕደን እየን ዝወዳደራ፡ ኣብቲ ሰባ ሚእታዊት ከኣ ምስ ደቂተባትዮ ይወዳደራ። እዚ ጓለንስተይቲ ንኽይትውጸዕ ዝተፈጥረ ባይታ ኮይኑ፡ ቀሊል ነገር ኣይኮነን። እዚ ሓደ ካብቲ ግዴታ ወይ ስራሕ ናይ ህዝባዊ ግንባር እዩ። ንሳተን ከኣ ብትምህርቲ ይኹን ብስራሕ በርቲዐን ዓቕመን ኣሓይለን ንመሰለን ብግብሪ ክቃለሳን ነቲ ተፈጢሩ ዘሎ ዕድል ብግብሪ ክጥቀማሉን የድሊ።

*** ድሕሪ ናጽነት ከ ሱታፌ ደንስትዮ ኣብ ኩሉ መዳያት ከመይ ይግምገም ?**

ንጓለንስተይቲ ኣብ ውሻጠ ጥራይ ዝድርት ኣረኣእያ ሕብረተሰብ ተሰይሩ፡ ኤርትራዊት ጓለንስተይቲ ማዕረ ደቂተባትዮ ትመሃር፡ ተገልግል ኣላ። ብፍላይ ሱታፌኣን ኣብ ሃገራዊ ኣገልግሎት ሓደ ፉሉይ ተኣምር`ዩ ክበሃል ይከኣል። ብውልቂውን እንተረኣና ኣብ ብዙሕ ዓውድታት ዋላ እቲ ብጓለንስተይቲ ኣይድፈርን`ዩ ዝበሃል ሞያታት ከም ምብራር ነፋሪት፡ ከም ምምራሕ መራኽብ ደቀንስትዮ ይሳተፍኦ ኣለዎ። ኣብ ውትህድርና፡ ሕክምናን ካልእ ኩሉ ሞያታትን ዘሎ ተሳታፍነት ደቀንስትዮ ቀሊል ኣይኮነን። ኣብ ኩሉ ደረጃታት ኣካዳምያዊ ትምህርቲ፡ ሱታፌኣን ልዕሊ 40% በጺሑ ኣሎ። እዚ ናብ 50% ክብ ኢሉ፡ ምሉእ ብምሉእ ምስ ናይ ደቂተባትዮ ክመዓራረ ኣለዎ። ኣብ መወዳእታ ከኣ ናብቲ ዝድለ ደረጃ ማዕርነት ክብጻሕ ይከኣል። ምስዚ ተኣሳሲሩ፡ ተራ ሃገራዊ ማሕበር ደቀንስትዮ ኤርትራ (ሃማደኤ) ካብቲ ዘለዎ ዝያዳ ክሕይል፡ ነቲ ዘሎ ጸገማት ፈቲሹን ኣጽኒዑን ብዝሓየል ድርጊት ነቲ ዝዓለም ሸቶታት ኣብ ምውቃዕ ኣበርቲዑ ክነጥፍ የድሊ።

*** ምስ ካልኣት ኣብ ኣፍሪቃ፡ እስያ ይኹን ካልእ ከባቢታት ዓለምና ሰውራ ዘካየዳ ሃገራት ክረኣ ከሎ ሱታፌ ደቀንስትዮ ኤርትራ ደረጃኡ ከመይ ትግምግም ?**

ኣዚዩ ልዑል`ዩ። ናይ ኤርትራዊት ጓለንስተይቲ ተራ ኣብ ሰውራ ምስ ናይ ካልኣት ሃገራት

ከተነጻጽሮ ከለኻ ናይ ሰማይን ምድርን ፍልልይ አለዎ። ልክዕ`ዩ ኣብ ኣልጀሪያ፡ ኣንጎላ፡ ደቡብ ኣፍሪቃ፡ ዚምባብወ፡ ደቡብ የመን፡ ፍልስጤምን ካልኦትን ኣብ ዝነበሩ ሰውራታት ተሳታፍነት ደቀንስትዮ ነይሩ`ዩ። ግን ብዓቕን ይኹን ብኣድማዕነት ኣበርክቶ ኣዝዩ ትሑት እዩ ነይሩ። ኤርትራዊት ጓለንስተይቲ ኣብ ሰውራ ዝነበራ ተራን እጃምን መዳርግቲ የብሉን። ህዝባዊ ግንባር ተራ ጓለንስተይቲ ብዝለዓለን ብዝሓየለን ብዝተዓጸጸፈን ደረጃ ክሕይል ዝገበረ ውድብ ናጽነት እውን ቀጺሉ እዩ። ኤርትራዊት ጓለንስተይቲ፡ ኣብ ትምህርቲ ኣላ፡ ኣብ ሕርሻ ኣላ፡ ኣብ ሕክምና ኣላ፡ ኣበይ`ከ ዘየላ - ኣብ ኩሉ ኣላ።

*** ተራ ደቀንስትይዮ ኣብ ምዕቃብ ልኡላውነት ሃገር`ከ ?**

ልኡላውነት ሃገር ምዕቃብን ምውሓስን ክንብል ከለና ነቲ ወተሃደራዊ ሸነኹ ጥራይ ዘይኮነ ነቲ ናይ ልምዓትን መኸተን ቃልሲ`ውን ዘጠቓልል እዩ። ተራ ኤርትራዊት ጓለንስተይቲ ኣብዚ ዝሓለፈ ናይ መኸተን ልምዓትን ጉዕዞ ኣዝዩ ልዑልን መዳርግቲ ዘይርከቦን እዩ ነይሩ። ልክዕ ከም ኣብ ምምጻእ ናጽነት፡ ኣብ ግዜ ወራር ወያነ፡ ልኡላውነት ሃገር ኣብ ምውሓስ ኤርትራዊት ጓለንስተይቲ ዕዙዝ ግደ ከምዝነበራ ኩሉ ዝርኣዮን ዝፈልጦን እዩ። ሕጂ እውን ኣብ ሓይልታት ምክልኻል እንተመጸእና፡ ዝግባእ ስልጠናታት ወሲዳ ኣብ ሓይሊ ባሕሪ መራሒት መርከብን ፈጣን ጀልባን፡ ኣብ ሓይሊ ኣየር ኣብራሪት ነፋሪት ኮይና ትሰርሕ ጓለንስተይቲ ምርኣይ ልሙድ እዩ። ኣብ ልምዓታዊ ስርሓት እውን፡ ዘዋሪት ዶዘርን ትራክተርን ካልእ ሕርሻውን ህንጻውን ማሺነሪታት ሒዛ እጃማ ኣብ ምብርካት ትርከብ። እዚ ግብራዊ ተሳታፍነት`ዚ ካብ`ዚ ዘለዎ ንላዕሊ ክኸውን`ዩ እቲ ትጽቢት ዝግበር። ክሳብ ሕጂ ተበጺሑ ዘሎ ምዕባለ ከኣ ተስፋ ዝህብ እዩ።

*** ተራ ኣብ ወጻኢ ሃገራት ዝርከባ ደቀንስትዮ ኤርትራ ኣብ መኸተ ኣንጻር እገዳን ካልእ ሃገራዊ ጉዳያትን ከመይ ይግምገም ?**

ኤርትራዊት ጓለንስተይቲ ኣብ ውሽጢ ሃገር ትሃሉ ኣብ ወጻኢ ዝያዳ ኩሉ ብጽንዓታ እያ ትልል። ኣብ ውሽጢ ሃገር ዝርከባ ደቀንስትዮ ኣብ እዋን መኸተ ንልኡላውነት ሃገር፡ ኣብ ልዒል`ቲ ዝጠቐስናዮ ቀጥታዊ ስታፌ፡ ንደቀን እናተባብዓ፡ `ሃገሪይ ስልማተይ` እናበላ ዝገብርኦ ዝነበራ ወፊያታት ቀሊል ኣይኮነን። እንተ ኣብ ወጻኢ ዝርከባ ድማ ብተመሳሳሊ፡ ብልዑል ሃገራዊ ወኒ፡ ብንዋትን ሞራልን ዝነበረን ኣበርክቶ ዓቢ እዩ። ማዕከን ምክልኻል ሃገር ኣብ ምስሳን ዝገበርኦ ወፊያ፡ ንስድራቤት ሰውኣትን ደቂ-ሰውኣትን ንማሕበር ስንኩላን ተጋደልቲ፡ ዓቕሚ ኣብ ውሽጢ ሃገር ዘለዎ ደቀንስትዮ ክብ ንምባል ካልእን ዝገበርኦ ኣበርክቶ ቀሊል ኣይኮነን። ዓቢ ጽልዎ እዩ ነይሩዎ። ኣብቲ ናይ እገዳ እዋን ኣብ ጀኔቫ፡ ኒዮዎርክን ካልኦት ዝተፈላለዩ ከተማታትን ኣብ ዝካየዱ ዝነበረ ሰላማዊ ሰልፍታት ቁርን ቀዝሕን ሃሩርን ከይዓገተን መዓልቲን ለይትን ድምጻን ብዓወታ እናስመዓ መኪተን እየን።

ብሓፈሻ ኤርትራዊት ጓለንስተይቲ፡ ኣብ ግዜ ገድሊ ይኹን ብድሕሪኡ ብህይወታን ንብረታን

ንሃገር ተወፊያ እያ። ብዙሐት ኣብነታውያን ደቀንስትዮ ምጥቃስ ይከኣል እዩ። ንኣብነት ብዛዕባ ሓንቲ ኣብ'ዚ ቀረባ እዋን ዝተሰወአት ብጸይቲ ከዕልለኩም። ብጸይቲ ኣስረስ ገብረእየሱስ መንእሰይ እንከላ ብነርስ ተመሪቓ ስራሕ ዝጀመረትን ኣብ መፋርቕ ሰብዓታት ኣብ ቃልሲ ክትሳተፍ ዝተወደበትን ዜጋ እያ ነይራ። ኣብ ግዜ ደርግ፣ ኣብ ኢድ ጸላኢ ዝወደቐ ኤርትራውያን ተጋደልቲ ኣብ ዝተኣሰርሉ ኣብያተ ማእሰርቲ እናኸደት ትሕክምን ምስ ሜዳ`ውን ርክብ ትገብርን ነይራ። ኩነታት እናጸንከረ ከይዱ፣ ምስጢራዊ ስርሓ ብጸጥታ ናይ ደርግ ምስተፈልጠ ከኣ፡ ሃዲማ ንሱዳን ተሰዲዳ። ኣይጸንሐትን ናብ ስዑድያ ሰጊራ። ካብ መወዳእታ ሰብዓታት ክሳብ 1996 ኣብ ሱዑድያ ጸንሐ። ኣብ ስደት ኣብ ዝነበረትሉ ግዜ`ውን እቲ `ኩሉ ንሃገረይ` ዝብል ተወፋይነታን ኣበርክቶኣን ኣየቋረጸን። ኣብ'ዚ ኣብ ኣስመራ መጽለሊ ዝኾና ዝሓ ኣስሪሓ ትነብር ነይራ። ክሳብ'ዚ እዋን'ዚ ሓዳር ይኹን ውላድ ኣይነበራን። ዕድመኣ ምሉእ ንሃገር`ያ ወፊያቶ። ኣብ መወዳእታ ከኣ ቅድሚ መስዋእታ ነቲ ዝነበርራ ዝሓ ብስም ደቂ ስወኣት ፈሪማ ንመንግስቲ ኣረኪባቶ። ካብ'ዚ ዝዓቢ ሃገራውነትን ጅግንነትን የለን። እዚ ከም ኣብነት ዝጠቐስኩዎ እዩ እምበር፡ ከም ብስራት ዝኣመሰላ ውፉያት ደቀንስትዮ ኣብ ዝተፈላለዩ ቦታታት ኤርትራ ብብዝሒ ኣለዋ።

*** ኣብዚ ሕጂ ተኣትዮ ዘሎ ሓድሽ ናይ ሰላም መድረኽ፡ ተራ ደቀንስትዮ ብሓፈሻ ተራ ሃማደኤ ከኣ ብፍላይ፡ ከመይ ክኸውን ኣለዎ ትብል ?**

ናብ መልሲ ቅድሚ ምእታወይ፡ ብዛዕባ ሓንቲ ክትበርህ ዝግበኣ ነጥቢ ኣልዒለ ክዛረብ። ፈለማ ሃማደኤ ሓደ መሓውር ናይ ህዝባዊ ግንባር ምዃኑ ምርዳእ የድሊ። ከም ማሕበር ኣብ መዓልታዊ ስርሓት ናቱ ናጽነት ኣለዎ፡ ባጀቱ ድዩ ፕሮግራማቱን ማእዘኑን ግን ብመስመር ህዝባዊ ግንባር እዩ ዝምራሕ። እዚ ዝኾነሉ ቀንዲ ምክንያት፡ እቲ ውዳዕ ኩነት ከምኡ ስለዝኾነ እዩ። ከምቲ ተደጋጊሙ ዝግለጽ እዚ ሃገር'ዚ ህዝባዊ ግንባር ዘቐጥሞ ሃገር እዩ። ህዝባዊ ግንባር እንተዘይህሉ እዚ ሃገር'ዚ ብርግጽ ኣይምሃለወን ነይሩ። ህዝባዊ ግንባር ናጽነት ጥራይ ዘይኮነ ብዓቢኡ ሃገር እዩ ኣምጺኡ። ተሳትፎን መስዋእትን ጽንዓትን ኣባላት ህዝባዊ ግንባር`ዩ ነዚ ሃገር'ዚ መስሪትዎ። እንተላይ እታ ኣብ ውሽጢ'ዚ መስርሕ'ዚ ዕዙዝ ኣበርክቶ ዝነበራ ኤርትራዊት ጓለንስተይቲ። ስለዚ ጉዳይ ኤርትራዊት ጓለንስተይቲ ካብ'ዚ ውዳዕ ኩነታት'ዚ ኣውጺእካ ንበይኑ ነጻልካ ዝርኣ ኣይኮነን። ስለዚ ከኣ'ዩ ሃማደኤ ከም ካልኣት ናይ መንእሰያት፡ ሰራሕተኛታት ስንኩላንን ማሕበራት፡ ሓደ ካብ መሓውራት፡ ህዝባዊ ግንባር ኮይኑ ዝንቀሳቐስ።

ናብ`ቲ ሕቶ ክምለስ፡ ኣብዚ ኣቲናዮ ዘለና ሓድሽ መድረኽ፡ ተራ ደቀንስትዮ ቀሊል ኣይኮነን። ህዝባዊ ግንባር ንሃማደኤ ዘድሊ ዕድላት እናኸፈተ ናታተን ተራ ዘረጋግጸሉ ባይታ ምፍጣር ሓላፍነቱ እዩ። ምክንያቱ ጉዳይ ደቀንስትዮ ብዓቢኡ ምስ ሕቶ ሃገራዊ መንነትን ሃገራዊ ድሕነትን ዝተኣሳሰር ስለዝኾነ።

ኣብ ልዕሊ ኤርትራን ህዝባዊ ግንባርን ከካየድ ዝጸንሐ ወተሃደራዊ ምትኹታኹን ከም እገዳ ዝኣመሰሉ ተጻብኢታትን ዜናዊ ጸለመን ዲፕሎማሲያዊ ከበባ ንካልእን ኣብ`ዚ እዋን`ዚ ፈሺሉን ተቐንጢጡን እዩ። ኣብ ሓድሽ መድረኽን ሓድሽ መዋእልን ኢና ንኣቱ ዘለና። ኣብ`ዚ ሓድሽ መዋእል ድማ፡ ሃገራዊ ማሕበር ደቀንስትዮ ኤርትራ (ሃማደኤ) ኮፍ ኢሉ ኩነታቱን መደባቱን ከግምግም ክኸእል ኣለዎ። ድኹምን ሓያልን ጎድንታቱ ብዝግባእ ገምጊሙ። ንተራን ኣበርክቶን ደቀንስትዮ ዝያዳ ክድርኽ፡ መጻኢ ናይቲ ማሕበር ይኹን እንታይ ክመስል ከምዘለዎ ከነጽር ክኸእል ኣለዎ እብል። እቶም ዝሰርገም መደባትን ንጥፊታትን ከኣ እዋናውያን፡ ንጹራትን ተተግበርትን ኮይኖም፡ ንሕቶ ደቀንስትዮን ሃገርን ከምልስ ዝኸእል ክኸውን ኣለዎ።

*** ኣብ መወዳእታ ከተመሓላልፎ እትደሊ መልእኽቲ ?**

ኣብ መወዳእታ፡ ኣብ ሓድሽ መዋእልን ሓድሽ መድረኽን ኣቲና ኣለና`ሞ፡ ንክብርታትናን ጽንዓትናን ሓድነትናን ዓቂብና ንርሁው መጻኢ ንበገስ ክብል እደሊ። ኤርትራዊት ጓለኣንስተይቲ ከኣ ከም`ቲ ኣብ ምምጻእ ናጽነትን ምውሓስ ልኡላውነት ሃገርን ብግብሪ ዘርእኹዮ ጽንዓትን ተዋፋይነትን፡ ኣብ`ዚ ሓድሽ መዋእል`ውን ተራኺን ኣበርክቶኹን ኣዕዝዝዮ እናበልኩ፡ ንሃማደኤን ንመላእ ደቀንስትዮ ኤርትራን እንቋዕ ናብ መበል 40 ዓመት ምምስራት ሃማደኤ ኣብጻሓና ኣብጽሓክን ክብል እደሊ - የቐንየለይ።

አግእዞ

ብሃገራዊ ማሕበር ደቂ- ኣንስትዮ ኤርትራ ዝዳሎ መጽሕፍት